

പതിനഞ്ചാം കേരള നിയമസഭ
മൂന്നാം സമ്മേളനം
ബഹു സ്പീക്കറുടെ റൂളിംഗ്
27-10-2021

(21) പ്രതിപക്ഷനേതാവിനെതിരെയുള്ള ആരോപണങ്ങൾ നീക്കം ചെയ്യുന്നത് സംബന്ധിച്ച്

ബഹുമാനപ്പെട്ട സ്പീക്കർ നൽകിയ റൂളിംഗ്*.

“2021 ഒക്ടോബർ 27-ാം തീയതി നിയമനിർമ്മാണ വേളയിൽ ബഹുമാനപ്പെട്ട പി. വി. അൻവർ നിയമസഭാ നടപടി ചട്ടം 285-ൽ അനുശാസിക്കുംപ്രകാരം മുൻകൂർ നോട്ടീസ് നൽകാതെ ബഹുമാനപ്പെട്ട പ്രതിപക്ഷനേതാവിനെതിരെ വ്യക്തിപരമായ ആക്ഷേപങ്ങൾ ഉന്നയിച്ചതിനെതിരെ ശ്രീ. കെ. ബാബു (തൃപ്പൂണിത്തുറ) ക്രമപ്രശ്നം ഉന്നയിക്കുകയും ചട്ടം 288 പ്രകാരം വ്യക്തിപരമായ വിശദീകരണം നൽകാൻ അവസരം നൽകണമെന്നാവശ്യപ്പെട്ട് ഒക്ടോബർ 28-ന് ബഹുമാനപ്പെട്ട പ്രതിപക്ഷനേതാവ് കത്ത് നൽകുകയും ബഹുമാനപ്പെട്ട അംഗത്തിന്റെ പരാമർശം സഭാ നടപടിക്രമങ്ങളുടെ ലംഘനമാണെന്ന

കാര്യം വ്യക്തമാക്കുകയും ചെയ്തിരുന്നു.

സഭാ കീഴ്വഴക്കങ്ങളും ചട്ടങ്ങളും മുൻ അധ്യക്ഷന്മാരുടെ റൂളിംഗുകളും വിശദമായി പരിശോധിച്ചതിന്റെയും ബഹുമാനപ്പെട്ട പ്രതിപക്ഷ നേതാവിന്റെ അഭ്യർത്ഥനയുടെയും അടിസ്ഥാനത്തിൽ ചട്ടം 288 പ്രകാരമുള്ള വ്യക്തിപരമായ വിശദീകരണത്തിന് അന്നേ ദിവസം പ്രതിപക്ഷ നേതാവിന് അവസരം നൽകുകയുണ്ടായി. വിശദീകരണത്തിനുശേഷവും ഉന്നയിച്ച ആക്ഷേപങ്ങൾ സഭാരേഖകളിൽനിന്ന് നീക്കം ചെയ്യണമെന്നാവർത്തിച്ച് ആവശ്യപ്പെട്ട സാഹചര്യത്തിൽ ഇക്കാര്യം ഒന്നുകൂടി പരിശോധിക്കാമെന്ന് അറിയിച്ചിരുന്നു. ചർച്ചയുടെ ഭാഗമായി അംഗങ്ങൾ പരസ്പരം ആക്ഷേപമുന്നയിക്കുന്ന നിരവധി സന്ദർഭങ്ങൾ കഴിഞ്ഞ കാലങ്ങളിൽ സഭയിൽ ഉയർന്നുവരികയും ഇതുസംബന്ധിച്ച് വ്യക്തമായ റൂളിംഗുകളുണ്ടായിട്ടുണ്ട്. സഭാതലത്തിൽ ഉയരുന്ന ആക്ഷേപങ്ങളിൽ ചട്ടപ്രകാരമുള്ള വ്യക്തിപരമായ വിശദീകരണം നൽകാൻ ആരോപണ വിധേയരാകുന്ന അംഗങ്ങൾക്ക് അവസരം നൽകി കാര്യങ്ങൾ തീർപ്പാക്കിയ നിരവധി സന്ദർഭങ്ങൾ സഭാ ചരിത്രത്തിലുണ്ടായിട്ടുണ്ട്.

ഒരംഗം സഭയിൽ സംസാരിക്കുമ്പോൾ പാലിക്കേണ്ട മാർഗ്ഗനിർദ്ദേശങ്ങൾ സംബന്ധിച്ചും ഒരാൾക്കെതിരെ ആരോപണമുന്നയിക്കുന്നത് സംബന്ധിച്ചും സഭാ നടപടിചട്ടങ്ങളുടെ ഭാഗമായ "അംഗങ്ങൾക്കുള്ള പെരുമാറ്റ ചട്ടങ്ങളിലെ" ചട്ടം 5-ൽ പതിനാല് മാർഗ്ഗനിർദ്ദേശങ്ങൾ ചേർത്തിട്ടുണ്ട്. "Practice and Procedure of Parliament by M.N. Kaul and S.L. Shakdher", "കേരള നിയമസഭ നടപടിക്രമവും കീഴ്വഴക്കങ്ങളും" എന്നീ റഫറൻസ് ഗ്രന്ഥങ്ങളിലും ഇക്കാര്യം ആധികാരികമായി പ്രതിപാദിച്ചിട്ടുണ്ട്. നിർഭാഗ്യവശാൽ നമ്മുടെ സഭയുടെ കഴിഞ്ഞ കുറെ കാലത്തെ നടപടിക്രമങ്ങൾ പരിശോധിച്ചാൽ, ഭരണ-പ്രതിപക്ഷഭേദമന്യേ പലപ്പോഴും ഒരു ന്യൂനപക്ഷം അംഗങ്ങൾ ഇത്തരം മാർഗ്ഗനിർദ്ദേശങ്ങൾ പാലിക്കുന്നതിൽ പരാജയപ്പെട്ടിട്ടുള്ളതായി കാണാവുന്നതാണ്. സഭാ ചട്ടങ്ങളിലും കീഴ്വഴക്കങ്ങളിലും അംഗങ്ങൾക്കായുള്ള പെരുമാറ്റചട്ടങ്ങളിലും വ്യക്തമാക്കിയിട്ടുള്ള വ്യവസ്ഥകൾ പാലിക്കാതെയും മുൻകൂട്ടി ചെയറിന് എഴുതി നൽകാതെയും, പ്രത്യേകിച്ച് നിയമനിർമ്മാണ വേളയിൽ, നടത്തിയ പ്രസംഗത്തിനിടെ ബഹുമാനപ്പെട്ട പി. വി. അൻവർ ബഹുമാനപ്പെട്ട പ്രതിപക്ഷനേതാവിനെതിരെ ഉന്നയിച്ച വ്യക്തിപരമായ ആക്ഷേപങ്ങൾ

അടങ്ങുന്ന അദ്ദേഹത്തിന്റെ പ്രസംഗഭാഗവും അതേ വിഷയവുമായി ബന്ധപ്പെട്ട് തൊട്ടടുത്ത ദിവസം സഭയിൽ നടന്ന ചർച്ചയും നടപടിക്രമങ്ങളും പൂർണ്ണമായും സഭാരേഖകളിൽ നിന്നും നീക്കം ചെയ്യുന്നു.”